


Şuşa Zirvə görüşü xarici mediada əks-səda doğurub

Şuşada keçirilən Türk Dövlətləri Təşkilatının Dövlət başçılarının qeyri-rəsmi Zirvə görüşü xarici medianın diqqət mərkəzində olub. Aparıcı media qurumlarında yayımlanan xəbərlərdə Zirvə görüşünün Şuşa şəhərində təşkil olunmasının, Qarabağ Bəyannaməsinin qəbul edilməsinin tarixi əhəmiyyətindən, mədəniyyət paytaxtımızın möhtəşəmliyindən bəhs edilib.

Türkiyə və Şimali Kipr Türk Cümhuriyyətinin aparıcı xəbər agentlikləri, televiziya kanalları və mətbu nəşrləri Zirvə görüşünə xüsusi yer ayırıb. Ölkənin "Sabah" qəzetində Şuşa Zirvə görüşü barədə "Bizim gücümüz birliyimizdədir" sərlövhəli məqalədə Prezident İlham Əliyevin XXI əsrin Türk dünyasının inkişaf və tərəqqi dövrünə çevrilməsinin zəruriliyi haqqında söylədiyi fikirlər sitat gətirilib, bu görüşün türk dövlətləri arasında əlaqələrin daha da genişləndirilməsi və möhkəmləndirilməsi baxımından əhəmiyyəti vurğulanıb. "DHA" və "Anadolu" xəbər agentlikləri Türkiyənin vitse-prezidenti Cevdet Yılmazın Şuşadakı çıxışı barədə ətraflı məlumat veriblər.

Verilən informasiyalarda Türkiyə nümayəndə heyəti rəhbərinin Qarabağın əzəldən Azərbaycana məxsus olduğu, Ankaranın BMT-nin İqlim Dəyişmələri üzrə 31-ci Konfransına (COP31) ev sahibliyi



etməyə hazır olması və Orta Nəqliyyat Dəhlizinin inkişafının əhəmiyyəti barədə söylədiyi fikirlər ictimaiyyətə çatdırılıb.

"Hürriyyət" qəzetində Ankaranın Ermənistanla dialoqa dair mövqeyi, vahid türk əlifbasının yaradılması, Türkiyənin Ukraynada müharibəyə son qoymaq səyləri və ŞKTC xalqının hüquqlarının təmin edilməsinin vacibliyi diqqətə çatdırılıb.

ŞKTC mediası Şuşada Türk Dövlətləri Təşkilatının Dövlət başçılarının qeyri-rəsmi Zirvə görüşünün Türk dünyasında birlik və əməkdaşlıq baxımından əhəmiyyətindən yazıb.

Şimali Kiprin BRTK telekanalı Prezident Ersin Tatar və Türk Kiprin xarici işlər naziri Tahsin Ərtoğruluğunun Şuşadakı çıxışları barədə təməşəşçiləri məlumatlandırıb, mədəniyyət paytaxtımız olan Şuşadan reportajlar hazırlayıb, canlı yayımlar edib. Telekanalda ŞKTC

rəhbərliyinin Azərbaycanda keçirilən Türk Dövlətləri Təşkilatının Dövlət başçılarının qeyri-rəsmi Zirvə görüşünə dəvət olunmasının əhəmiyyətindən danışılıb və sammitin təşkili yüksək qiymətləndirilib.

"Halkın Sesi" və "Kıbrıs Hakikat" qəzetləri də Şuşa Zirvə görüşü ilə bağlı bir sıra xəbərlər dərc edib, ölkənin xarici işlər naziri Hakan Fidanın Şuşada çıxışından məlumatlar dərc edib.

"Kıbrıs Postası" nəşri Şimali Kipr xarici işlər nazirinin Azərbaycanda çıxışı ilə bağlı ayrıca hazırlanan xəbərdə deyilir: "Ərtoğruluğlu Türk dünyasının liderlərinə Lefkoşanın üstünlükləri barədə məlumat verib, onun əməkdaşlığa və ŞKTC-nin inkişafına hazır olduğunu vurğulayıb".

TDT-nin Dövlət başçılarının qeyri-rəsmi Zirvə görüşü Mərkəzi Asiya ölkələrinin mətbuatında da geniş işıqlandırılıb.

"Tengrinews.kz" xəbər portalı Qazaxıstan Prezidenti Kasım-Jomart Tokayevin Zirvə görüşündə unikal sivilizasiyanın və milli dillərin qorunub saxlanması vacibliyi, həmçinin süni intellektdən istifadə etməklə "Böyük türk dili modeli"nin hazırlanması təklifi ilə bağlı səsləndirdiyi bəyanatlar dərc edilib.

"Kazinform" dövlət agentliyinin yaydığı xəbərdə Şuşada keçirilən TDT-nin qeyri-rəsmi Zirvə görüşünün yekunlarına dair Qarabağ Bəyannaməsinin qəbul olunmasının önemi vurğulanıb.

Özbəkistanın Milli İnformasiya Agentliyi "UZA" TDT-yə üzv ölkələrin nümayəndə heyətləri rəhbərlərinin Prezident İlham Əliyevin müşayiəti ilə Şuşa şəhərində aparılan quruculuq işləri ilə bağlı məlumat yayımlayıb. Məqalədə qeyd olunub: "Şuşanı Qarabağın əsas incisi, Qafqaz incəsənətinin məbədi və Azərbaycan musiqisinin beşiyi ad-

landırılır. Şəhər görkəmli elm, mədəniyyət və incəsənət xadimlərinin bütöv qalaktikasının doğulduğu məkandır. 2021-ci ildən Şuşa Azərbaycanın mədəniyyət paytaxtıdır, 2023-cü ildə isə şəhər Türk dünyasının mədəniyyət paytaxtı elan edilib. Bu il Xivə şəhəri ilə Şuşa şəhəri qardaşlaşmış şəhərlərə çevrilib".

"Gazeta.uz" internet nəşri isə Şuşada keçirilən Zirvə görüşündə çıxış edən Özbəkistan Prezidenti Şavkat Mirziyoyevin Türk Dövlətləri Təşkilatı çərçivəsində əməkdaşlığın prioritetləri kimi ticarət və nəqliyyat marşrutlarının inkişaf etdirilməsi, alternativ enerji mənbələrinin istifadə və iqlim dəyişmələri ilə mübarizə haqqında söylədiyi nitqindən informasiyalar yayımlayıb. Elektron informasiya resursu Özbəkistan Prezidentinin sözlərindən sitat gətirib: "Bu gün ölkələrimizin qətiyyətli səyləri əsas dünya bazarlarına çıxmağa və yeni tarixi şərait-

də Böyük İpək Yolunu dirçəltməyə yönəlib".

Qırğızıstan milli xəbər agentliyi "Kabar" ictimaiyyətin diqqətinə çatdırıb ki, Prezident Sadır Japarov işgüzar səfərinin ilk günü, iyulun 5-də Türk Dövlətləri Təşkilatına üzv ölkələrin rəhbərləri ilə birlikdə Şuşada tikilməkdə olan mərkəzi məscidə və şəhər mərkəzindəki yeni məhəlləyə baxış keçirib. Xəbərdə əlavə olunub ki, burada şəhərin tarixi görkəmini bərpa etmək məqsədilə yerli memarlıq üslubunda tikililər ucaldılır. Məqalədə qeyd olunub ki, Qırğızıstan Prezidenti Zirvə görüşündə çıxışı zamanı su ehtiyatlarından səmərəli və qənaətlə istifadəni təmin edən, enerji və resurslarla bağlı israfçılığın qarşısını alan texnologiyaların tətbiqi kimi ölkə üçün aktual olan məsələlərə toxunub, həmçinin nəqliyyat sahəsində qarşılıqlı fəaliyyətin vacibliyini vurğulayıb.

Fələstin Dövlətinin WAFA xəbərlər agentliyi və "Əl Qüds" qəzeti Zirvə görüşündə qəbul edilən Qarabağ Bəyannaməsindən bəhs edib.

İsveçin "CawaMedia" agentliyinin saytında beynəlxalq ekspertlərin diqqətini çəkən Türk Dövlətləri Təşkilatına həsr olunmuş məqalə dərc olunub. "Türk ölkələri global ticarəti dəyişir və gələcəyə sərmayə qoyurlar" sərlövhəli məqalədə qədim Böyük İpək Yolu dövründə kök salmış və Beynəlxalq Türk Akademiyası ilə birgə üzv ölkələr arasında əlaqələrin möhkəmləndirilməsi, dialoqun, mədəni mübadilənin və strateji tərəfdaşlığın təşviqi üçün müasir platformaya çevrilən Türk Dövlətləri Təşkilatında birləşən türk xalqlarının ortaq irsindən bəhs edilib. Məqalədə Çini Qazaxıstan, Xəzər dənizi, Azərbaycan, Gürcüstan və Türkiyə vasitəsilə Avropa ilə birləşdirən və bununla da tranzit müddətini 19 gündən 12 günə endirən "Orta Dəhliz" kimi tanınan Beynəlxalq Trans-Xəzər Nəqliyyat Marşrutu haqqında geniş məlumat verilib.

"CawaMedia" qeyd edib ki, türk ölkələri nəqliyyat sektoru ilə yanaşı, tədqiqatlar, təhsil və rəqəmsal infrastruktur sahələrində, eləcə də Azərbaycanın Xəzər nefti və qazının dünya bazarlarına nəqlində həlledici rol oynadığı enerji və texnologiya sektorlarında əməkdaşlıq edirlər.

Bayram SALMANOV,
"Respublika".